



Qorti tal-Appell Kriminali

Onor. Imħallef Dr Edwina Grima, LL.D.

Appell Nru: 347/2023

Il-Pulizija

Vs

Joseph Scerri

Illum, 26 ta' April 2024

Il-Qorti,

Rat l-imputazzjonijiet dedotti kontra l-appellant, Joseph Scerri, detentur tal-karta tal-identita' Maltija bin-numru 0169168M, akkużat flimkien ma' *Omissis*, quddiem il-Qorti tal-Maġistrati (Malta) talli:-

B' diversi atti magħmulin mill-ħati ukoll jekk fi żminijiet differenti u li jiksru l-istess disposizzjoni tal-liġi, u jkunu ġew magħmulin b' rizzoluzzjoni waħda u li dawn l-atti jitqiesu bhala reat wiehed, imsejjaħ reat kontinwat, billi fl-5 t' April 2014 bejn 12.45hrs u 13.00hrs waqt li kienu qed jgħamlu użu minn truck armat bil-high up, bin-numru tar-registrazzjoni LAB-059 irregjistrat f' isem l-istess Joseph Scerri, ikkommettew serq ta' oġġetti tal-ħadid li jikkonsistu f' katina ħoxna u casing tal-piler li jiswew aktar minn €2,329.37 għad-dannu tal-kumpanija Polidano Group li tinsab f' Hal Farrug limiti ta' Hal-Luqa liema serq huwa aggravat bil-valur.

Akkuzati wkoll talli fl-4 t' April 2014 bejn il-11.00hrs u 12.00hrs mill-istess impjant Polidano group li jinsab fiz-zona ta' Hal Farrug limiti ta' Hal Qormi, ikkommettew serq ta' oġġetti tal-ħadid li jikkonsistu fi trabixu u gardien shaft

komplut bid-differention li jiswew iktar minn €2,329.37 għad-dannu ta' l-istess kumpanija Polidano Group.

U aktar talli fl-istess dati, hin, lok u ċirkustanzi, f'dawn il-Gzejjer, xjentament xtraw jew laqgħu għandhom hwejjeġ misruqa, meħuda b'qerq jew akkwistati b'reat sew jekk dan isir Malta jew barra minn Malta, jew xjentament, b'kull mod iehor li jkunu indaħlu biex ibieghhom jew imexxihom, liema oġġetti kienu ġejjin minn serq ikkwalifikat bix-xorta tal-ħaġa misruqa u dan bi ksur tal-artikolu 334 tal-Kap 9 tal-Liġijiet ta' Malta.

Akkuzat ukoll talli fl-istess jum, lok u ċirkustanzi daħal f'proprjeta' privata mingħajr permess tas-sid.

U aktar talli rrendew ruhhom reċedivi ai termini tal-Artikolu 49, 50, u 289 tal-Kodiċi Kriminali, Kapitolu 9 tal-Liġijiet ta' Malta, b'diversi sentenzi mogħtija mil-Qrati ta' Malta kemm bhala Qorti Kriminali kif ukoll Qorti tal-Appell, liema sentenzi saru definittivi u ma jistgħux jiġu mibdula.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali tat-3 ta' Ottubru 2023, fejn il-Qorti, wara li rat l-Artikoli 17, 18, 31, 261(c), 267, 279 (b), 289 u 533 tal-Kapitolu 9 tal-Liġijiet ta' Malta, sabet lill-imputat Joseph Scerri ħati tal-ewwel (1), it-tieni (2), u t-tielet (3) akkużi kif dedotti kontrih u ċioè ta' serq aggravat bl-ammont u tikkundannah għal piena ta' sentejn (2) prigunerija effettivi, filwaqt li lliberatu mill-hames (5) akkuża kif dedotta kontrih u ċioè tar-reat ta' riċettazzjoni stante li tali reat ta' huwa wiehed alternattiv għar-reat ta' serq. *Inoltre*, illiberatu mis-sitt (6) akkuża kif dedotta kontrih u ċioè tar-reċidivizmu stante li dan ma ġiex ippruvat. *In oltre'*, bl-applikazzjoni tal-artikolu 533 tal-Kapitolu 9 tal-Liġijiet ta' Malta, il-Qorti ordnat lill-imputat Joseph Scerri jhallas l-ammont ta' elf u erbatax-il ewro u disġha u tletin ċentezmu (€1,014.39c) rapprezentanti spejjeż peritali naxxenti minn din il-kawza.

Rat ir-rikors tal-appellant, Joseph Scerri, ipprezentat fid-19 ta' Ottubru 2023, fejn talab lil din l-Qorti sabiex *"okkorendo li tilqa' l-ewwel aggravju, tikkancella u tannulla s-sentenza appellata tat-3 ta' Ottubru 2023 billi tiddikjara nulla fit-termi tal-Artikolu 382 tal-Kodiċi Kriminali u okkorendo jidrilha opportun tirrimanda l-atti lura quddiem il-Qorti tal-Maġistrati (Malta) bhala Qorti ta' Ġudikatura Kriminali sabiex jinstemgħu mill-ġdid. Okkorendo tirriġetta dan l-ewwel aggravju, timmodifika s-sentenza appellata billi filwaqt li tikkonfermaha fejn sabitu ħati ta' l-akkuza ta' serq tal-5 t'April 2014 imsemmija fl-ewwel akkuża u tikkonferma fejn ma sabitux ħati ta' l-akkuza ta' reċidivizmu, thassarha u tirrevokaha għal dak*

li jikkonċerna l-akkużi l-oħra u minnhom tilliberah u tipprovdi għal piena aktar miti u idonja fiċ-ċirkostanzi”.

Rat ir-risposta tal-Avukat Ġenerali datata 25 ta’ Jannar 2024.

Rat l-atti u d-dokumenti kollha.

Rat il-fedina penali aġġornata tal-appellant esebita mill-Prosekuzzjoni fuq ordni tal-Qorti.

Semgħet trattazzjoni.

Ikkunsidrat:

Illi, qabel kull konsiderazzjoni dwar l-aggravji marbuta mal-mertu, il-Qorti hija tal-fehma illi għandu jkun ikkunsidrat l-ewwel aggravju imressaq mill-appellant fejn huwa jqanqal il-preġudizzjali dwar in-nullita’ tas-sentenza appellata u dan għaliex fil-parti deċiżorja ma jirrizultax għal liema akkużi qed tinstab il-ħtija u dwar liema l-appellant qed jkun illiberat.

Illi, l-Artikolu 382 tal-Kapitolu 9 tal-Liġijiet ta’ Malta jiddisponi illi:

“Il-Qorti, meta tagħti s-sentenza kontra l-imputat, għandha tghid il-fatti illi tagħhom dan ikun ġie misjub hati, tagħti l-piena u ssemmi l-artikolu ta’ dan il-kodiċi jew ta’ kull liġi oħra li tkun tikkontempla r-reat.”

Fuq kollox:-

Meta, pero', mis-sentenza kif redetta ma jkunx hemm dubju dwar liema fatti jkun ġie misjub hati l-imputat, il-formalizmu m'hemmx postu u għandha tiġi salvata s-sentenza.¹

Illi, għalhekk jidher ċar li *r-ratio legis* wara l-Artikolu 382 tal-Kapitolu 9 tal-Liġijiet ta’ Malta huwa illi s-sentenza tkun ċara fis-sens illi kemm l-imputat kif ukoll kull min huwa parti fid-deċiżjoni jifhmu x’kienu daww il-fatti li dwarhom l-ġudikabbli jkun

¹ “Il-Pulizija vs Emanuel Zammit” deċiża mill-Qorti tal-Appell Kriminali nhar is-16 ta’ Jannar 1986 & “Il-Pulizija vs Michael Zarb” deċiża mill-Qorti tal-Appell Kriminali nhar it-8 ta’ Mejju 2014.

qed jiġi misjuba hati, tagħti l-piena għal dawk il-fatti li qed jistabbilixxu ir-reita' u jissemew id-disposizzjonijiet tal-liġi li jtkellmu fuq ir-reat jew reati li dwarhom qed tinsab htija.

Illi, fil-każ odjern, il-parti deċiżorja tas-sentenza appellata taqra hekk:-

Għal dawn il-motivi, il-Qorti wara li rat l-Artikoli 17, 18, 31, 261(c), 267, 279 (b), 289 u 533 tal-Kapitolu 9 tal-Ligijiet ta' Malta qed issib lill-imputat Joseph Scerri hati tal-ewwel (1), it-tieni (2), u it-tielet (3) akkużi kif dedotti kontrih cioè' ta' serq aggravate bl-ammont u tikkundannah għal piena ta' sentejn (2) prigunerija effettivi;

Filwaqt li tilliberah mill-hames (5) akkuza kif dedotta kontrih u cioè tar-reat ta' ricettazzjoni stante li tali reat ta' huwa wiehed alternattiv għar-reat ta' serq;

Tilliberah mis-sitt (6) akkuza kif dedotta kontrih u cioè tar-recidivizmu stante li dan ma giex ippruvat;

Illi, jibda biex jingħad illi fiċ-ċitazzjoni l-imputazzjonijiet ma humiex enumerati, bl-appellant ikun mixli fl-ewwel u fit-tieni imputazzjonijiet lilu addebitati bir-reat tas-serq aggravat bil-valur, fit-tielet imputazzjoni huwa akkużat bir-reat ta' ricettazzjoni, ir-raba' imputazzjoni titkellem dwar ir-reat kontravvenzjonali tal-vjolazzjoni tal-proprjeta' u finalment huwa mixli bl-addebitu tar-recidiva. Illi imbagħad fin-nota ta' rinviju għall-gudizzju datata is-07 ta' April 2015, l-Avukat Ġenerali indika illi l-Qorti tal-Maġistrati tista' issib htija għar-reati imfassla fl-artikoli 261(c), 267, 279(b), u 334(a) tal-Kodiċi Kriminali, kif ukoll indika l-artikoli tal-liġi li jtkellmu dwar ir-recidiva u cioè' l-artikoli 49, 50 u 289 tal-Kodiċi Kriminali, bl-Avukat Ġenerali għalhekk jommetti milli jindika ukoll l-artikolu 340(d) li jikkontempla ir-reat kontravvenzjonali dwar il-vjolazzjoni tal-proprjeta'.

Issa x'inh i ir-*ratio legis* wara n-nota ta' rinviju għal gudizzju, li hija ekwiparata mal-att ta' l-akkuża? L-Avukat Ġenerali, wara li lilu jkun gew mibghuta mill-Qorti tal-Maġistrati bħala Qorti ta' Istruzzjoni Kriminali l-atti tal-kumpilazzjoni magħmula kontra l-imputat, jista' jibgħat lura lil dik il-qorti dawk l-atti din id-darba biex issa hija tiddeciedi fuq il-htija o meno tiegħu, u dan skont ir-reati hemmhekk addebitati lill-istess imputat. Issa bin-nota ta' rinviju għal gudizzju il-Qorti qed tiġi imsejha tasal

għal għudizzju finali fuq il-każ ippreżentat quddiemha għar-reati infraskritti fl-imsemmija nota u mhux dawk li jidhru fuq l-akkuża ippreżentata mill-Pulizija Eżekuttiva. Il-funzjoni tar-rinviju għal għudizzju huwa illi jfassal it-termini li fuqhom il-Qorti tal-Maġistrati issa għandha tiddeċiedi l-kawża u dan meta l-Avukat Ġenerali jiddeċiedi li ma jqiegħedx lill-imputat taht att tal-akkuża, u għalhekk jibgħat l-atti tal-kompilazzjoni lill-Qorti tal-Maġistrati biex tiddeċidi l-kawża hija stess skond it-termini tar-rinviju.

Issa għalkemm l-Ewwel Qorti fil-parti deċiżorja indikat illi kienet qed issib htija għar-reati imfassla fl-ewwel sat-tielet imputazzjonijiet, hija ikkwalfikat dan billi stqarret illi l-appellant kien qed jkun misjub hati tar-reati lilu addebitati tas-serq aggravat bil-valur. Illi minn daqqa t'għajn lejn iċ-ċitazzjoni, kif ingħad, l-appellant huwa mixli fl-ewwel żewġ imputazzjonijiet biss bir-reat tas-serq, bit-tielet imputazzjoni u mhux il-hames titkellem fuq ir-reat ta' riċettazzjoni, u l-hames imputazzjoni titratta l-addebitu tar-reċidiva u mhux is-sitt imputazzjoni, li fil-verita' din ta' l-aħħar lanqas biss teżisti. Imbagħad s-sentenza appellata ma titkellem xejn dwar ir-raba' imputazzjoni għalkemm l-Avukat Ġenerali ma jindikax l-artikolu tal-liġi li jikkontempla din il-kontravvenzjoni fir-rinviju għal għudizzju sabiex b'hekk l-Ewwel Qorti ma kellhiex tidhol biex tiddeċiedi dwar din ir-raba' imputazzjoni.

Dan magħdud, ma jistax jingħad illi l-Ewwel Qorti tbiegħdet fid-deċiżjoni tagħha mit-termini tar-rinviju għal għudizzju tal-Avukat Ġenerali, u għalkemm l-enumerazzjoni tal-imputazzjonijiet hija għal kollox żbaljata, madanakollu fil-parti deċiżorja hemm indikat ċar u tond dwar liema reati kienet qed tinstab htija, u ċioe' tar-reat tas-serq aggravat bil-valur, filwaqt li indikat illi l-appellant kien qed jiġi lliberat mir-reat ta' riċettazzjoni u mill-addebitu tar-reċidiva, bin-nuqqas ta' htieġa illi jkun hemm deċiżjoni dwar ir-reat kontravvenzjonali stante illi l-Avukat Ġenerali għogbu ma jitlobx lill-Ewwel Qorti tasal għal deċiżjoni fuq dan ir-reat bl-ommissjoni ta' l-artikolu tal-liġi li jikkontempla din il-kontravvenzjoni fir-rinviju għal għudizzju. Illi finalment abbinat ma' deċiżjoni ċara dwar ir-reati li dwarhom kienet qed tinstab htija u dawk li minnhom l-appellant kien qed jiġi illiberat, hemm indikazzjoni ċara ukoll ta' dawk id-dispożizzjonijiet tal-liġi li fuqhom hija imsejsa ir-reita' sabiex b'hekk hemm aderenza

mar-rekwiziti stabbiliti fl-artikolu 382 tal-Kodiċi Kriminali. Għaldaqstant l-ewwel aggravju qed ikun miċhud.

Ikkunsidrat:

Illi fit-tieni aggravju, l-appellant jattakka għal darb'ohra il-valur probatorju tal-istqarrija rilaxxata minnu lill-pulizija u dan għaliex l-Ewwel Qorti ċaħdet it-talba tiegħu biex din l-istqarrija tkun skartata bħala prova in atti. Jishaq l-appellant illi lura fis-sena 2014 meta huwa kien arrestat u interrogat, u cioè' fis-06 ta' April ta' dik is-sena, il-liġi ma kenitx tagħtih il-jedd li jkollu avukat preżenti miegħu waqt l-intervista, għalkemm huwa kien mogħti il-jedd jiehu parir ta' avukat qabel ir-rilaxx tal-istqarrija, liema jedd huwa irrifjuta². Jikkontendi illi id-dritt ta' l-avukat f'dan iż-żmien kien imxeġġel bir-regola tal-inferenza u dan għaliex id-dritt għas-silenzju jintilef meta s-suspettat jużufuwixxi ruħu mill-jedd li jiehu parir legali.

Illi għalkemm huwa minnu illi matul dawn l-aħħar snin il-kwistjoni dwar il-valur probatorju tal-istqarrija, fejn il-persuna suspettata bil-kummissjoni ta' reat ma tkunx assistita legalment f'mument meta tista' tinkrimina lilha innifisha għal darb'ohra dik l-istqarrija hija prova regina fil-proċess għad li jidher, rat hafna mutamenti, madanakollu l-aħħar sentenzi mogħtija mill-Qorti Kostituzzjonali jzommu mad-deċiżjonijiet tal-QEDB lil iddireġiet lil qorti nazzjonali sabiex jistabbilixxu, fid-determinazzjoni ta' dan il-kwezit legali, jekk il-proċess għad li jidher huwiex difettuż, u l-jedd tal-persuna akkuzata għal smiġħ xieraq huwiex vjolat, billi jeżaminaw dak il-proċess fit-totalità kollu tiegħu³. Dan allura anke f'dawk l-istanzi fejn ingħata il-jedd li kien eżistenti wara l-emendi li daħħlu fis-seħħ fi Frar 2010, u cioè' meta s-suspettat kien jingħata id-dritt jikkonferixxi ma' avukat għal siegħa qabel l-interrogatorju, fejn l-għazla li huwa jużufuwixxi minn dan id-dritt kien iġorr miegħu ir-regola tal-inferenza f'dawk l-istanzi fejn huwa jagħzel li ma jwegħibx għal xi mistoqsija li ssirlu. Illi l-appellant ingħata dan il-jedd li kien vigenti fiż-żmien meta kienet irrilaxxata l-istqarrija tiegħu u għalhekk huwa tal-fehma illi l-istqarrija tiegħu ma għandha ebda valur probatorju

² Dok JA2 a fol.8

³ Ara fost oħrajn Emmanuel Spagnol vs Avukat Generali et – QK – 31/05/2023; Jean Marc Dalli vs Kummissarju tal-Pulizija – QK – 31/05/2023

billi meta huwa għazel li jirrifjuta l-assistenza legali li kienet qed tigi lilu offruta, dan sar b'din il-kundizzjoni.

Issa jibda biex jinghad illi kemm mid-dikjarazzjoni ta' rifjut tal-jedd għal parir legali eżebita in atti a fol.8 immarkata bħala Dokument JA2, kif ukoll mit-twissija mogħtija lilu qabel irrilaxxja l-istqarrija, fl-ebda ħin ma jidher illi l-appellant kien mgharraf dwar din ir-regola inferenzjali. Inghatalu id-dritt għall-assistenza legali u hu irrifjutah *sic et simpliciter*. Illi imbagħad meta tibda l-intervista tiegħu jiġi hekk mistoqsi:

“D: Nghid sew li inti inghatajt ic-cans li tkellem avukat tal-fiducja tieghek qabel irrilaxxjat din l-istqarrija?”

U l-appellant, allura suspettat, iwieġeb hekk:

“T: Iva, izda ma hassejtx il-bzonn li nghamel dan.”

Illi allura ma jidherx illi d-deċiżjoni mehuda mill-appellant li ma jiehux parir legali, u allura it-twegibiet li jagħti sussegwentment fl-istqarrija, kienu b'xi mod influwenzati mir-regola tal-inferenza u dan għaliex lanqas biss kien mgharraf biha.

Illi mbagħad id-deċiżjonijiet tal-QEDB jiehdu l-linja illi meta jkun hemm l-applikazzjoni ta' din ir-regola, ma jfissirx awtomatikament illi l-istqarrija sussegwentement irrilaxxjata hija irritwali u leżiva tad-dritt għal smiegħ xieraq. Kien hemm deċiż fid-deċiżjoni *O'Donell vs Ir-Renju Unit*⁴:-

48. The right to remain silent is a generally recognised international standard which, together with the right against self-incrimination, lies at the heart of a fair procedure (see *Bykov v. Russia* [GC], no. [4378/02](#), § 92, ECHR 2009-...). However, the right to silence is not an absolute right (see *John Murray v. the United Kingdom*, 8 February 1996, § 47, *Reports of Judgments and Decisions* 1996-I and *Condron v. the United Kingdom*, no. [35718/97](#), § 56, ECHR 2000-V). The fact that a trial judge leaves a jury with the option of drawing an adverse inference from an accused's failure to give evidence, either during police interview or, as in the instant case, during his trial, cannot in itself be considered incompatible with the requirements of a fair trial (*Beckles v. the United Kingdom*, no. [44652/98](#), § 57, 8 October 2002 and *Tabbakh v. the United Kingdom* (dec.), no. [40945/09](#), §29, 21 February 2012).

49. It would be incompatible with the right to silence to base a conviction solely or mainly on the accused's silence or on a refusal to answer questions or give evidence himself. Nevertheless, the Court has previously concluded

⁴ 07/07/2015 – 16667/10 Fourth Section:

that the right cannot and should not prevent a jury from taking the accused's silence into account in situations which clearly call for an explanation from him (*John Murray v. the United Kingdom*, cited above, § 47, and *Condron v. the United Kingdom*, cited above, § 56).

50. However, as the Court has previously emphasised, the right to silence lies at the heart of the notion of a fair procedure under Article 6 of the Convention. Therefore, particular caution is required before a domestic court can invoke an accused's silence against him (*Averill v. the United Kingdom*, no. [36408/97](#), § 45, ECHR 2000-VI).

51. Whether the drawing of adverse inferences from an accused's silence infringes upon his rights under Article 6 of the Convention is a matter to be determined in light of the circumstances of the case, having regard to the situation where inferences may be drawn, the weight attached to them by the national courts in their assessment of the evidence and the degree of compulsion inherent in the situation (see *John Murray*, cited above, § 47). In practice, adequate safeguards must be in place to ensure that any adverse inferences do not go beyond what is permitted under Article 6 (*ibid*). The trial judge's direction to the jury on adverse inferences is of particular relevance to this inquiry (see *Beckles*, cited above, § 59).

Illi mbagħad, kif ġustament tikkonkludi l-Ewwel Qorti l-appellant ma jistax jitqies li kien xi bniedem vulnerabbli fiż-żmien meta kienet irilaxxjata din l-istqarrija billi huwa kien midhla sew tal-proċess ġudizzjarju kif rifless fil-fedina penali piuttost voluminuża tiegħu. Illi ukoll l-istqarrija tal-appellant mhijiex l-uniku prova li hemm determinanti fil-konfront tiegħu b'xhieda okulari jixhdu illi l-appellant inqabad *in flagrante* jikkommetti s-serq mertu ta' din il-kawża, bir-*res furtiva* tkun misjuba fuq it-trukk reġistrat f'ismu. *Del resto* fl-imsemmija stqarrija l-appellant iġhid illi huwa ha l-oġġetti fiż-żewġ serqiet li dwarhom kien mixli, fuq struzzjonijiet tal-ko-akkużat tiegħu Anise Bejaoui li kien infurmah li kellu l-kunsens tas-sidien biex iċaqlaq dawn l-affarijiet.

Għaldaqstant għal dawn il-motivi dan l-aggravju ukoll qed ikun miċhud.

Ikkunsidrat:

Illi l-appellant mhuwiex qiegħed jikkontesta dik il-parti tas-sentenza appellata fejn huwa kien misjub ħati tar-reat tas-serq aggravat kommess fil-05 ta' April 2014. Stranament jikkontesta biss is-sejbien ta' htija għas-serqa kommissa fl-04 ta' April

2014 għalkemm hemm ness bejn iż-żewġ serqiet, u dan meta jikkontendi illi l-uniku prova li torbtu ma' din is-serqa hija l-istqarrija tiegħu, u fl-aġar ipotezi tista' tirriżulta r-reita' għar-reat ta' riċettazzjoni u mhux is-serq.

Illi diġa' gie deċiż illi l-istqarrija rilaxxjata mill-appellant hija prova valida u kwindi sewwa għamlet l-Ewwel Qorti meta haditha in konsiderazzjoni fid-deliberazzjonijiet tagħha dwar il-htija o meno tal-appellant. Issa fl-istqarrija l-appellant jammetti illi kemm fil-jum tal-04 ta' April, kif ukoll l-ghada, il-05 ta' April 2014 hu flimkien ma' Anise Bejaoui hadu xi għodda mill-proprijeta' ta' Polidano Group fejn kien jahdem Bejaoui. Jishaq madanakollu illi kien Anise Bejaoui li ndikalu li din l-għodda setgħet tigi rimossa billi kellu il-permess minn għand is-sid Charles Polidano, u dan għaž-żewġ serqiet. L-għodda li insterqet fl-04 ta' April 2014 ittiehdet għand ċertu Adolf Baldacchino li hallashom għaliha s-somma ta' €135 euro, li minnhom Bejaoui għadda is-somma ta' €60 lill-appellant. L-ghada meta kienu ser jiehdu xi oġġetti ohra inqabdu hu u Bejaoui *in flagrante* u sar ir-rapport lil pulizija. Issa, kif tajjeb tistqarr l-Ewwel Qorti, huwa għal kollox inverosimili illi l-appellant ma kienx jaf x'kienet l-intenzjoni ta' Bejaoui, persuna li huwa kien jaf li kien involut f'hajja krimogenika, tant illi jassistieh fis-serqa billi igib trakk li kien registrat f'ismu biex igħabbu l-oġġetti għal fuqu. Fil-fatt jista' jinghad illi din is-serqa kienet ippjanata sew tant illi Bejaoui li kien impjegat ma' Polidano Group, hajjar lill-appellant biex imur jahdem f'dan il-post u kien proprju fil-jum meta sehhet l-ewwel serqa li l-appellant mar fuq dan il-post tax-xogħol, bl-intenzjoni tkun illi huwa jibda xogħol fil-gurnata tat-tnejn 07 ta' April 2014. Kif inghad, l-appellant wara li ra il-materjal li kien ser jingarr mill-*iscap yard*, gab it-trakk tiegħu bil-*high up* u hu u Bejaoui għabbew il-hadid u l-għodda fl-ewwel serqa li sehhet fl-04 ta' April 2014 u wara rhewlha għand Adolph Baldacchino, li għandu negozju fejn jixtri hadid mormi, li għaddielhom il-flus għal dawn l-oġġetti. Kif inghad, il-Qorti qajla tista' tifhem kif l-appellant qieghed f'dan l-appell jitlob illi tkun ikkonfermata il-htija għas-serqa tal-05 ta' April 2014 u jitlob il-liberatorja għas-serqa tal-04 ta' April 2014 meta mill-evidenza li hemm fl-atti, u b'mod ewlieni mix-xiehda tal-appellant stess, jirriżulta li hemm ness bejn dawn iż-żewġ serqiet tant illi s-serqa tal-05 ta' April hija fil-fatt kontinwazzjoni ta' dik tal-04 ta' April kif ighid l-appellant

stess meta ttiehed akta materjal goff li kien *scrap*, li ma setax kollu jingarr fis-serqa precedenti. Mhux biss izda huwa kemmxejn inverosimili kif sid dan il-materjal jippermetti lil kwalunkwe persuna taċċedi fil-proprijeta tiegħu, u jiehu materjal kemm irid minghajr ma jiehu kont ta' dak li qed jittiehidlu. Kwindi huwa indubitat illi fl-ewwel lok l-appellant kien jaf ben tajjeb illi ma kellux il-permess tas-sid biex l-oġġetti jittiehdu minn fuq il-post tant illi Polidano stess jiċhad li qatt inghata il-permess biex din l-ghodda tohroġ mill-*iscrap yard* tiegħu u fit-tieni lok dawn l-oġġetti baqgħu sejrin bihom għand Baldacchino li hallashom għal din ir-*res furtiva* u li parti minn dan il-qliegħ ittiehed mill-appellant.

Illi f'dan ix-xenarju probatorju ma jistax jingħad illi jirrizulta r-reat tar-ricettazzjoni u mhux tas-serq, billi l-appellant kien fiż-żewġ okkazzjonijiet fuq il-post tad-delitt iġhin u jassisti lill-ko-awtur miegħu fil-kummissjoni tar-reat sabiex jisirqu l-oġġetti mill-proprijeta' tal-parti leża. Mhux biss, izda kien l-appellant li ipprova il-mezz ta' trasport sabiex l-oġġetti jingarru mill-*iscrap yard* fejn kienu jinżammu, bl-element ewlieni tar-reat tas-serq u ċioe' l-*contrectatio* jew it-tehid tal-oġġett mill-awtur tar-reat ikun sodisfatt. Għaldaqstant dan l-aggravju ukoll qed ikun miċhud.

Ikkunsidrat:

Jifdal finalment biex il-Qorti tqis l-aggravju marbut mal-piena erogata fil-konfront tal-appellant ta' prigunerija għal sentejn. Jishaq l-appellant li din hija eċċessiva u ma tindirizzax il-problemi soċjali u personali li kien għaddej minnhom fiż-żmien tal-kummissjoni tar-reat, b'mod ewlieni l-problema tiegħu tal-vizzju tad-droga.

Illi r-reat tas-serq aggravat bil-valur li jeċċedi l-€2,329.37 iġorr il-piena tal-prigunerija bejn tlettax-il xahar u seba' snin, sabiex b'hekk il-piena erogata mill-Ewwel Qorti mhux biss hija fil-parametri tal-ligi, izda hija waħda li tqarreb lejn il-minimu. Illi għalkemm l-appellant iġhid illi huwa afflitt minn problemi soċjali u personali fosthom dik tad-droga, madanakollu prova fl-atti dwar dak minnu allegat ma hemmx. Inoltre minn daqqa t'għajn lejn il-fedina penali tiegħu, jirrizulta illi l-appellant għandu fedina penali piuttost voluminuża, kif tajjeb tistqarr l-Ewwel Qorti, li tul is-snin minn meta qabad il-hajja kriminogenika ma għarafx jużufuwixxi ruhhu mill-opportunitajiet li

tawh il-qrati sabiex johroġ minn din il-ħajja u jegħleb il-problemi li iġhid li għandu. Fid-dawl ta' dan ix-xenarju probatorju ma jidhirx illi l-Ewwel Qorti eżercitat id-diskrezzjoni tagħha b'mod żbaljat jew li l-piena hija remotament eċċessiva, kif allegat, u għaldaqstant din il-Qorti ma tara li hemm ebda mottiv li jista' jwassalha tvarja l-piena erogata.

Għal dawn il-motivi l-Qorti taqta u tiddeciedi billi tiċhad l-appell u tikkonferma sentenza appellata b'dan għalhekk illi qed tikonferma il-ħtija għar-reati tas-serq aggravat li seħhew fl-04 u l-05 ta' April 2014, u l-liberazzjoni għar-reat ta' ricettazzjoni u għall-addebitu tar-recidiva. Tiddikjara għal kompletzza tad-deciżjoni illi fir-rigward tar-reat kontravvenzjonali maħsub fl-artikolu 340(d) tal-Kodiċi Kriminali dan ma kienx indikat fin-nota ta' rinviju għal ġudizzju ta'l-Avukat Ġenerali u għalhekk għalkemm ma hemmx dikjarazzjoni fis-sentenza appellata fir-rigward, madanakollu l-Qorti għal kull buon fini tastjeni milli tieħu konjizzjoni ta' din l-imputazzjoni.

Edwina Grima

Imħallef